



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1585/23 - 2009 ජනවාරි 22 වැනි බ්‍රහස්පතින්දා - 2009.01.22

(ආණ්ඩුවේ බලයපිට ප්‍රසිද්ධ කරන ලදී)

IV (අ) වැනි කොටස—පළාත් සභා

පළාත් සභා නිවේදන

බස්නාහිර පළාත් සභාව

2008 අංක 06 දරන විකල්ප විදුලිබල ප්‍රඥප්තිය

බස්නාහිර පළාතේ පළාත් මාර්ග, සමුපකාර, වෙළඳ, ආහාර, ජලය හා විදුලිබල කටයුතු පිළිබඳ අමාත්‍ය ලිඛිත වනිගරන්ත වන මම බස්නාහිර පළාත් සභාවේ 2008 අංක 06 දරන විකල්ප විදුලිබල ප්‍රඥප්තිය සඳහා බස්නාහිර පළාතේ ගරු ආණ්ඩුකාරතුමාගේ අනුඥාව ලද 2008.11.26 දින සිට එම බස්නාහිර පළාතේ පළාත් සභාවේ 2008 අංක 06 දරන විකල්ප විදුලිබල ප්‍රඥප්තිය ක්‍රියාත්මක වන බව මෙයින් ප්‍රකාශ කරමි.

ලිඛිත වනිගරන්ත,

බස්නාහිර පළාතේ පළාත් මාර්ග, සමුපකාර,
වෙළඳ, ආහාර, ජලය හා විදුලිබල කටයුතු පිළිබඳ අමාත්‍ය.

වර්ෂ 2008 දෙසැම්බර් මස 19 වන දින.

බත්තරමුල්ල දිය.

බස්නාහිර පළාත් සභාවේ විකල්ප විදුලිබල ප්‍රඥප්තිය

බස්නාහිර පළාත තුළ (ජාතික විදුලිබල පද්ධතිය පෝෂණය කිරීම සඳහා උත්පාදනය කරනු ලබන ජලවිදුලි බලය හැර) විදුලිබල උත්පාදනය කිරීම සහ ප්‍රවර්ධනය කිරීම සඳහා පළාත ඇතුළත වැඩබිම් සහ පහසුකම් සංවර්ධනය කිරීම සඳහා විකල්ප විදුලිබල සේවා සැපයීමට විධිවිධාන සැලැස්වීම සඳහා වූ ප්‍රඥප්තියකි) දූත මාමය හා ක්‍රියාත්මක දිනය.

1. මෙම ප්‍රඥප්තිය බස්නාහිර පළාත් සභාවේ වර්ෂ 2008 අංක 06 විකල්ප විදුලිබල ප්‍රඥප්තිය ලෙස හඳුන්වනු ලැබේ.

බස්නාහිර පළාත් ආණ්ඩුකාරවරයා අනුමත කරනු ලබන දින සිට මෙම ප්‍රඥප්තිය ක්‍රියාත්මක වන්නේය.

I වැනි කොටස

2. (i) මෙහි මින්මතු කාර්යාංශය යනුවෙන් හඳුන්වනු ලබන බස්නාහිර පළාත් විකල්ප විදුලිබල කාර්යාංශයක් සංස්ථාගත කිරීම. මෙයින් පිහිටවනු ලබයි.

කාර්යාංශයේ
සාමාජිකයින්.

- (ii) කාර්යාංශය (1) වන උප වගන්තියෙන් ඊට වෙන්කර දෙන ලද නාමයෙන් සංස්ථාවක් විය යුතු අතර, ඊට අවිච්ඡින්න පැවැත්මක් හා පොදු මුද්‍රාවක් තිබිය යුතුය. කාර්යාංශය එම නමින් නඩු පැවරීමද නඩු පවරනු ලැබීමද කළ හැකිය.

3. කාර්යාංශය නිල බලයෙන් පත්වන පහත තැනැත්තන්ගෙන් සමන්විත විය යුතුය.

- (අ) (i) බස්නාහිර පළාත් විදුලිබල විෂය භාර අමාත්‍යාංශයේ ලේකම්
(ii) බස්නාහිර පළාතේ නියෝජ්‍ය ප්‍රධාන ලේකම් (මුදල්)
(iii) බස්නාහිර පළාතේ නියෝජ්‍ය ප්‍රධාන ලේකම් (සැලසුම්)
(iv) බස්නාහිර පළාතේ නියෝජ්‍ය ප්‍රධාන ලේකම් (ඉංජිනේරු)
(v) බස්නාහිර පළාත් විදුලිබල විෂය භාර අමාත්‍යාංශයේ ගණකාධිකාරී
(vi) බස්නාහිර පළාත් විදුලිබල විෂය භාර අමාත්‍යාංශයේ සැලසුම් අධ්‍යක්ෂ
(vii) ලංකා විදුලිබල මණ්ඩලයේ බස්නාහිර පළාත භාර ජ්‍යෙෂ්ඨ ඉංජිනේරු

(ආ) බස්නාහිර පළාත් විදුලිබල විෂය භාර අමාත්‍යාංශයේ ලේකම් නිල බලයෙන් කාර්යාංශයේ සභාපති වන්නේය.

(ඇ) කාර්යාංශය රැස්වන සෑම දිනයක් සඳහාම එකී රැස්වීමට සහභාගී වූ සෑම සාමාජිකයෙකුටම අමාත්‍යවරයා විසින් කලින් කල තීරණය කරනු ලබන පාරිශ්‍රමිකයක් ගෙවනු ලැබිය හැකිය.

II වැනි කොටස

උපදේශක සභා

උපදේශක සභා
පත් කිරීම.

- (4) (i) මෙම ප්‍රඥප්තියේ ප්‍රතිපත්ති ක්‍රියාත්මක කිරීමේ හා විධිවිධාන බලගැන්වීමේ කාර්යය සඳහා අවශ්‍ය යැයි අමාත්‍යවරයා සලකන යම් කරුණක් හෝ සියළු කාරණා සම්බන්ධයෙන් කාර්යාංශයට උපදෙස් දීම සඳහා කාර්යාංශය විසින් උපදේශක සභාවක් පිහිටුවනු ලැබිය හැකිය.
- (ii) උපදේශක සභාව සඳහා කාර්යාංශය විසින් තීරණය කරනු ලබන යම් සාමාජිකයින් සංඛ්‍යාවක් කාර්යාංශය තීරණය කරනු ලබන හා ක්‍රියා කරනු ලබන කොන්දේසි මත පත්කරනු ලැබිය හැකිය.
- (iii) උපදේශක සභා රැස්වීම්වල ගණපූර්ණය සඳහා අවශ්‍ය සාමාජික සංඛ්‍යාව තීරණය කිරීමේ බලය ද ඇතුළුව එකී කාර්ය පරිපාටිය නියම කිරීමේ හා විධිමත් කිරීමේ බලයද උපදේශක සභාවට තිබිය යුතුය. උපදේශක සභා සෑම සාමාජිකයෙකුම විසින් ඔහු කලින් ඉල්ලා අස්වුවහොත්, මියගියහොත් හෝ ධුරයෙන් ඉවත් කරනු ලැබුවහොත් හෝ මිස පත් කරන ලද දින සිට අවුරුදු 3 ක් ධුරය දැරිය යුතුය.
- (iv) ඉල්ලා අස්වන බවට කාර්යාංශයෙහි සභාපති වෙත ලිපියක් යැවීමෙන් යම් සාමාජිකයෙකුට ධුරයෙන් ඉල්ලා අස්විය හැකිය.
- (v) ඉල්ලා අස්වීමෙන් හෝ ස්වකීය ධුර කාලය ඉකුත්වීමෙන් හෝ ස්වකීය ධුරය හිස් කරන සාමාජිකයෙකු නැවත පත් කරනු ලැබීම සඳහා සුදුස්සෙකු විය යුතුය.
- (vi) රෝගාකූර වීම නිසා හෝ වෙනත් දුබලතාවයක් නිසා හෝ ශ්‍රී ලංකාවෙන් බැහැරව සිටීම නිසා හෝ උපදේශක සභා සාමාජිකයෙකුට ස්වකීය ධුරයෙහි කාර්යය ඉටු කිරීමට තාවකාලිකව නොහැකි වන අවස්ථාවක ඔහු වෙනුවෙන් ක්‍රියා කිරීමට කාර්යාංශය විසින් වෙනත් තැනැත්තෙකු පත් කරනු ලැබිය හැකිය.
- (vii) උපදේශක සභාවක යම් සාමාජිකයෙකු ඉවත් කිරීම යෝග්‍ය යැයි කාර්යාංශය සලකනොත් කාර්යාංශය විසින් එකී සාමාජිකයා ඉවත් කරනු ලැබිය හැකිය.

III වැනි කොටස

කාර්යාංශයේ
අරමුණ.

(5) කාර්යාංශයේ අරමුණ

(අ) විකල්ප විදුලිබල ප්‍රභවයන් හඳුනා ගැනීම, සංරක්ෂණය, වර්ධනය හා ආධාර කිරීම.

(ආ) ජාතික විදුලිබල පද්ධතියෙන් විදුලිය ලබා ගැනීමට නොහැකි ගම්මාන වල පවතින ජල මූලාශ්‍ර හඳුනාගෙන කුඩා ජල විදුලි බලාගාර ඇති කිරීමට ප්‍රජාව පෙළඹවීම මගින් හෝ විදුලිය ලබාදීම.

- (ඇ) සුර්ය බලය ප්‍රචලිත කිරීම මගින් විදුලිය නොමැති ගම්මාන වලට සුර්ය බලය උපයෝගී කරගනිමින් විදුලිබලය උත්පාදනය කර ගැනීමට උනන්දු කරවීම, ඊට සහාය වීම හා විකල්ප විදුලිබල ප්‍රභවයක් ලෙස සුර්ය බලය ප්‍රචලිත කරන ආයතන සම්බන්ධීකරණය.
- (ඈ) විකල්ප විදුලිබල ප්‍රභවයක් ලෙස ග්ලිඩ්සිරියා වගාව ප්‍රචලිත කිරීම හා ඊට සහාය වීම.
- (ඉ) විකල්ප විදුලිබල ප්‍රභවයන් වශයෙන් ජීව වායු උත්පාදනය, ප්‍රචලිත කිරීම හා ඊට සහාය වීම.
- (ඊ) ඉහත විකල්ප විදුලිබල භාවිතයට ප්‍රජාව දැනුවත් කිරීම, පෙලඹවීම, ඊට සහාය වීමට වැඩසටහන් සැකසීම හා ඒ සඳහා රජයේ හා පළාත් පාලන ආයතනවල සහාය ලබා ගැනීමේ වැඩසටහන් ඇති කිරීම.
- (උ) විකල්ප විදුලිබල උත්පාදනය හා ප්‍රචලිත කරන ආයතනවලට සහාය වීම, ඒවා ලියාපදිංචි කිරීම හා ඒ සඳහා පළාත් සභාවේ අනුග්‍රහය ලබාදීම.

IV වැනි කොටස

(6) කාර්යාංශයේ බලතල හා කර්තව්‍යයන්

- (i) කාර්යාංශයේ ක්‍රියාකාරිත්වය සඳහා අවශ්‍ය ප්‍රතිපත්ති හා මෙහෙයුම් පිළිවෙත් සකස් කිරීම. කාර්යාංශයේ බලතල.
- (ii) මෙම ප්‍රඥප්තියේ 7 වන වගන්තිය යටතේ පත් කරනු ලබන පරිපාලන ඒකක පත් කිරීම, අධීක්ෂණය හා උපදෙස් දීම.
- (iii) මෙම ප්‍රඥප්තියේ 9 වන වගන්තිය යටතේ පිහිටුවනු ලබන ප්‍රාදේශීය මෙහෙයුම් කමිටු පත් කිරීම, අධීක්ෂණය, පාලනය හා උපදෙස් දීම.
- (iv) පොදු මහජන සුභසිද්ධිය පරමාර්ථය කරගත් විකල්ප විදුලිබල ව්‍යාපෘතීන් ප්‍රවර්ධනය හා පවත්වාගෙන යාමට අවශ්‍ය යැයි කලින් කලට තීරණය කරන්නාවූ ද, මෙම ප්‍රඥප්තියට අනුකූල වූ ද ප්‍රතිපත්ති සකස් කිරීම.
- (v) ක්‍රියාත්මක යෝජනා සම්බන්ධ උපදේශකත්වය, අධීක්ෂණය හා ගැටළුසහගත කාරණා සම්බන්ධයෙන් අවසන් තීරණ ලෙස ක්‍රියාත්මක වීම.
- (vi) යම් නිශ්චල හෝ වංචල දේපලක් අත්පත් කරගැනීම, දැරීම, බද්දට හෝ කුලියට දීම, උකස් කිරීම, විකිණීම හෝ අන්‍යාකාරයෙන් බැහැර කිරීම.
- (vii) කාර්යාංශයේ බලතල හා කර්තව්‍යයන් නිවැරදිව ඉෂ්ඨ කිරීම හා ක්‍රියාවේ යෙදවීමට අවශ්‍ය ගිවිසුම් වලට එළඹීම.
- (viii) ජාතික විදුලිබල පද්ධතිය පෝෂණය කිරීම හැර කුඩා පරිමාණ විදුලි බලය උත්පාදනය කිරීම ප්‍රවර්ධනය කිරීම සඳහා පළාත ඇතුළත වැඩබිම් හා පහසුකම් සංවර්ධනය කිරීම, සංරක්ෂණය කිරීම සහ පාලනය.
- (ix) එලදායී ලෙස භාවිතයට නොගෙන ඇත්තා වූ ස්වභාවික ජල ධාරාවන්, සුර්ය ශක්තිය, සුළං බලය, ජීව වායුව, දැව ඉන්ධන ඇතුළු පුනර්ජනනීය කළ හැකි විදුලිබල ප්‍රභව උපයෝගී කරගැනීම මගින් විදුලි බලශක්ති උත්පාදනය කිරීම.
- (x) විකල්ප විදුලිබල ප්‍රභවයන් ආශ්‍රිත ව්‍යාපෘතීන් හඳුනා ගැනීම, සැලසුම් කිරීම, ක්‍රියාත්මක කිරීම, පසු විපරම් කිරීමත්, කළමනාකරනය, ලියාපදිංචිය හා එකී ව්‍යාපෘති වැඩසටහන් වලට අදාළ වන්නා වූ කටයුතු සඳහා දේශීයව මෙන්ම විදේශීයව ලැබෙන්නා වූ ඕනෑම ආකාරයක ප්‍රදානයක් එකී කටයුතු සඳහා යොදා ගැනීම.
- (xi) ප්‍රජාමූල සංවිධාන සමග හඳුනාගත් යෝජනාවන් ක්‍රියාත්මක කිරීම සම්බන්ධ ගිවිසුම්වලට එළඹීම.

V වැනි කොටස

පරිපාලන ඒකකය
සතු බලතල.

- (7) කාර්යක්ෂම විකල්ප විදුලිබල සේවාවක් පවත්වාගෙන යාම සඳහා කාර්යාංශයට අවශ්‍ය සහාය ලබාදීම සඳහාත් මෙම ප්‍රඥප්තියේ 9 වන වගන්තියෙහි විධිවිධාන අනුව පත් කරනු ලබන ප්‍රාදේශීය මෙහෙයුම් කමිටුවේ ක්‍රියාකාරිත්වයට අවශ්‍ය ප්‍රතිපත්ති හා මෙහෙයුම් පිළිවෙත් සකස් කිරීම සඳහා පරිපාලන ඒකකයක් කාර්යාංශය විසින් පත්කරනු ලැබිය හැකිය.
- (8) පරිපාලන ඒකකය සතු බලතල හා කාර්යභාරය
- (අ) කාර්යාංශය විසින් තීරණය කරනු ලබන ප්‍රමාණයට ප්‍රතිපත්ති තීරණ ක්‍රියාත්මක කිරීම.
- (ආ) කාර්යාංශය විසින් සපයනු ලබන යම් සේවාවක්, පහසුකමක් හෝ දේපලක් වෙනුවෙන් කාර්යාංශය වෙනුවෙන් ගාස්තු අයකිරීම.
- (ඇ) මුදල්මය වශයෙන් හෝ ද්‍රව්‍යමය වශයෙන් හෝ ප්‍රදාන, පරිත්‍යාග, සහනාධාර හෝ ත්‍යාග කාර්යාංශය වෙනුවෙන් පිළිගැනීම හා අරමුණු සඳහා ප්‍රයෝජනයට ගැනීම.
- (ඈ) පළාත් සභා බල ප්‍රදේශය තුළ දැනට පවත්නා හා ඉදිරියේදී හඳුනා ගැනීමට අපේක්ෂිත විදුලිබලශක්ති ජනන ව්‍යාපෘතීන් ආරක්ෂා කර පවත්වාගෙන යාම.
- (ඉ) ගෘහස්ථ මෙන්ම සංවර්ධන කටයුතුවලදීත් නිෂ්පාදන කටයුතු වලදීත් විකල්ප විදුලිබලයන් ප්‍රයෝජනයට ගැනීම කෙරෙහි මහජනතාව උනන්දු කරවීම සහ ඒ සඳහා අවශ්‍ය ආධාර උපකාර මගපෙන්වීම ලබාදීම.
- (ඊ) නව විකල්ප විදුලිබල ශක්ති උත්පාදන තාක්ෂණ හඳුනාගැනීම හා ඒවායෙන් උපරිම ප්‍රයෝජන ගන්නා ආකාරයෙන් හානි අවම කිරීම සඳහා අවශ්‍ය තොරතුරු සොයා බලා සුදුසු ක්‍රියාමාර්ග ගැනීම හා යෝජනා කාර්යාංශයට ඉදිරිපත් කිරීම.
- (උ) විදුලිබල ශක්ති උත්පාදනය හා භාවිතය ජනතාව අතර ප්‍රචලිත කිරීම පිළිබඳ අධ්‍යයන කටයුතු මෙහෙයවීම හා ඒ සඳහා දිරි ගැන්වීම.
- (ඌ) කාර්යක්ෂම විකල්ප විදුලිබල ශක්ති සේවාවක් පවත්වාගෙන යාම සඳහා පරිපාලන ඒකකයට සහයවනු පිණිස ප්‍රාදේශීය මෙහෙයුම් කමිටු පත්කිරීම.

VI වැනි කොටස

ප්‍රාදේශීය මෙහෙයුම්
කමිටුවේ බලතල.

- (9) විකල්ප විදුලිබල යෝජනා ක්‍රියාත්මක කරනු පිණිස ප්‍රාදේශීය ලේකම් කොට්ඨාස සඳහා නිල බලයෙන් පත්වන ප්‍රාදේශීය ලේකම්ගේ සහායකත්වයෙන් යුතුව ප්‍රාදේශීය මෙහෙයුම් කමිටුවක් පරිපාලන ඒකක විසින් පත්කරනු ලැබිය හැකිය.
- (10) ප්‍රාදේශීය මෙහෙයුම් කමිටුවේ බලතල හා කාර්යභාරය
- (i) යොමුකරන ලද විකල්ප විදුලිබල යෝජනාවන්ට අදාළ ශක්‍යතා අධ්‍යයන වාර්තාවක් ලබාදීම හා පරිසර අධිකාරියෙන් ලබාගත් පරිසර ඇගයීම් වාර්තාවක් ලබාගැනීම පූර්ව සුදුසුකමක් වේ.
- (ii) විකල්ප විදුලිබල ව්‍යාපෘති ක්‍රියාවට නැංවීම සඳහා අදාළ ප්‍රජා මූල සංවිධානයන්ට, රාජ්‍ය ආයතන හෝ පළාත් පාලන ආයතන වෙත පැවරීම.
- (iii) විකල්ප විදුලිබල ශක්ති ව්‍යාපෘති ක්‍රියාවට නැංවීම.
- (iv) ක්‍රියාත්මක විකල්ප විදුලිබල ව්‍යාපෘති පරීක්ෂාව.
- (v) ක්‍රියාත්මක විකල්ප විදුලිබල ව්‍යාපෘති පාලනය.
- (vi) ක්‍රියාත්මක විකල්ප විදුලිබල ව්‍යාපෘති පසු විපරම.
- (vii) ක්‍රියාත්මක විකල්ප විදුලිබල ව්‍යාපෘති නඩත්තුව.

(viii) පැනනගින ගැටළු සඳහා විසඳුම් ලබාදීම හෝ විසඳුම් ලබාදිය නොහැකි ගැටළු කාර්යාංශය වෙත යොමු කිරීම.

(ix) උපදේශක සේවාවන් සඳහා පිළිගතහැකි සුදුසුකම් ඉදිරිපත් කරන අය, පළාත් පාලන ආයතන, පුද්ගලයින් සහ සංවිධාන පළාත් කාර්යාංශයේ අධීක්ෂණයට යටත්ව පිළිගැනීම.

VII වැනි කොටස

කාර්යාංශයේ කාර්යමණ්ඩලය

- (11) (i) කාර්යාංශය විසින් පත්කරනු ලබන අධ්‍යක්ෂවරයෙකු පූර්ණ කාලීනව සිටිය යුතු අතර, ඔහු කාර්යාංශයෙහි මගපෙන්වීම යටතේ සැමවිටම ක්‍රියා කළ යුතුය. කාර්යාංශයේ කාර්ය මණ්ඩලය.
- (ii) කාර්යාංශයෙහි කටයුතු මෙහෙයවීම, කාර්යාංශයේ බලතල, කර්තව්‍ය හා කාර්යයන් සංවිධානය කිරීම සහ ක්‍රියාත්මක කිරීම ද, කාර්යාංශයේ සේවා නියුක්තියන්ගේ පරිපාලනය, පාලනය, සභාපතිවරයාගේ සාමාන්‍ය විධානයට හා පාලනයට යටත්ව අධ්‍යක්ෂවරයා වෙත භාරවිය යුතුය.
- (iii) කාර්යක්ෂම ලෙස කාර්යාංශයේ බලතල ක්‍රියාත්මක කිරීම, කර්තව්‍ය සහ කාර්ය ඉටු කිරීම සඳහා අනවශ්‍ය යැයි කාර්යාංශය සලකන නිලධාරීන් හෝ සේවකයන් මෙම ප්‍රඥප්ති විධිවිධාන අනුව පනවන ලද කාර්ය පරිපාටියන්ට අනුකූලව කාර්යාංශය විසින් තනතුරෙන් හෝ නිලයෙන් ඉවත් කිරීම සිදුකළ හැකිය.

VIII වැනි කොටස

- (12) අරමුදල් කාර්යාංශයේ අරමුදල.
- (1) කාර්යාංශයට කාර්යාංශයේ නමින් අරමුදලක් විය යුතුය.
- (2)(අ) කාර්යාංශයේ ප්‍රයෝජනය සඳහා පළාත් සභාව විසින් කලින් කල සම්මත කරනු ලබන සියළුම මුදල්.
- (ආ) කාර්යාංශයේ බලතල ක්‍රියාත්මක කිරීමෙහිලා කාර්ය හා කර්තව්‍ය ඉටුකිරීමෙහිලා කාර්යාංශයට ලැබිය හැකි සියළු මුදල්,
- (ඇ) කාර්යාංශයෙහි බැරට උපවිතවන්නා වූ සියළුම මුදල් කාර්යාංශයෙහි අරමුදලට බැර කරනු ලැබිය යුතුය.
- (3) කාර්යාංශයට ලැබී, කාර්යාංශයෙහි අරමුදලට ගෙවනු ලැබිය යුතු සියළුම මුදල් ආණ්ඩුකාරතුමා අනුමත කළ රාජ්‍ය අංශයේ බැංකුවක තැන්පත් කරනු ලැබිය යුතුය.
- (13)(1) කාර්යාංශයේ කටයුතු කලමනාකරනය කිරීමේදී ද, කාර්යාංශයේ සාමාජිකයන්ට සහ කාර්යාංශයේ සේවා නියුක්තියන්ට පාරිශ්‍රමික ගෙවීමේදී ද, මේ ප්‍රඥප්ති යටතේ කාර්යාංශයේ බලතල ක්‍රියාත්මක කිරීමේදී සහ කාර්ය හා කර්තව්‍ය ඉටුකිරීමෙහිදී ද කාර්යාංශය විසින් දරන ලද යම් වියදමක් පියවීමේ කාර්ය සඳහා සහ කාර්යාංශය විසින් කලින් කල බලය දෙනු ලබන වෙනත් යම් කාර්ය සඳහා කාර්යාංශය විසින් ගෙවනු ලැබිය හැකිය. වියදම්
- (2) කාර්යාංශයෙහි අරමුදලින් කරනු ලබන සියළු ගෙවීම් සඳහා වූ චෙක්පත් හෝ අණකර කාර්යාංශය විසින් ඒ සඳහා බලය පවරනු ලැබූ දෙදෙනෙකු විසින් අත්සන් කරනු ලැබිය යුතුය.
- (14)(1) කාර්යාංශයෙහි මුදල් වර්ෂය ලින් වර්ෂය විය යුතුය. අයවැය ලේඛන.
- (2) කාර්යාංශයෙහි සභාපතිවරයා විසින් එක් වර්ෂයකදී රිහි මගින් නියම කරනු ලැබ ඇති දිනයකදී හෝ ඊට පෙර සහ රිහිවල දක්වා ඇති ආකෘතිය අනුව ඊලඟ වර්ෂය සඳහා ඇස්තමේන්තුවක් එම වර්ෂයේදී ලබාගත හැකි ආදායම හා යෝජිත වියදම පිළිබඳ විස්තර ඇතුළත්ව පිළියෙල කොට කාර්යාංශය වෙත ඉදිරිපත් කරනු ලැබිය යුතුය.
- (3) එම ඇස්තමේන්තුව අදාළ වන වර්ෂය ආරම්භ වීමට පෙර කාර්යාංශය විසින්ම එහි යම් සංශෝධන කිසිවක් තිබේනම් ඒවාද සමග අවසාන වශයෙන් සැලකිල්ලට භාජනය කොට සම්මත කරනු ලැබිය යුතුය.

- (4) කාර්යාංශයේ සභාපතිවරයා විසින් අවශ්‍ය නම් කවර හෝ අවස්ථාවකදී අතිරේක ඇස්තමේන්තුවක් පිළියෙල කොට කාර්යාංශයට ඉදිරිපත් කරනු ලැබිය හැකිය.
- (5) යම් ඇස්තමේන්තුවක් හෝ අතිරේක ඇස්තමේන්තුවක අඩංගු සියළු විෂයයන්, නැතහොත් ඉන් කිසිවක් සම්මත කිරීම, වෙනස් කිරීම හෝ ප්‍රතික්ෂේප කිරීම නැතහොත් යම් විෂයක් එකතු කිරීම කාර්යාංශය විසින් කරනු ලැබිය හැකිය.
- කාර්යාංශයේ ගිණුම්. (15)(1) කාර්යාංශයෙහි ආදායම් සහ වියදම් වත්කම් හා බැරකම් සහ වෙනත් සියළු ගනුදෙනු පිළිබඳව රීති මගින් නියම කරනු ලබන නිසි ගිණුම් පොත් තබා ගැනීමට සැලැස්විය යුතුය.
- (2) සෑම මුදල් වර්ෂයක් සම්බන්ධයෙන් ආදායම් වියදම් ගිණුම හා ශේෂ පත්‍රය අනුගාමී වර්ෂයේ මාර්තු 15 දිනට පෙර විගණකාධිපති වෙත ඉදිරිපත් කළ යුතුය.
- ගිණුම් විගණනය. (16)(1) කාර්යාංශයෙහි ගිණුම් විගණනය කිරීම සම්බන්ධයෙන් ආණ්ඩුක්‍රම ව්‍යවස්ථාවේ 154 වන වගන්තියේ විධිවිධාන අදාළ විය යුතුය.
- (2) අදාළ ගිණුම් විගණනයේදී 1971 අංක 38 දරන මුදල් පනතේ විධිවිධාන ද අවශ්‍ය වෙනස් කිරීම් සහිතව අදාළ විය යුතුය.
- (3)(අ) 14(1) සඳහන් පරිදි යම් වර්ෂයක් සම්බන්ධයෙන් විගණකාධිපතිවරයාගේ වාර්තාව ලැබීමේදී එම කරුණු වලට අදාළව පැහැදිලි කිරීම් පරිපාලනය කිරීම පිළිබඳව අධ්‍යක්ෂකගේ වාර්තාවක් පහත දැක්වෙන ලේඛන සමග අමාත්‍යවරයා වෙත යැවීමට කාර්යාංශය විසින් ඉදිරිපත් කිරීමට සැලැස්විය යුතුය.
- (i) විගණකාධිපතිවරයාගේ වාර්තාව
- (ii) ශේෂ පත්‍රය සහ
- (iii) ලාභ අලාභ ගිණුම
- (ආ) (අ) ඡේදය යටතේ තමා වෙත එවන ලද වාර්තාවේ සහ ලේඛනවල පිටපත් අමාත්‍යවරයා විසින් පළාත් සභාව වෙත ඉදිරිපත් කරනු ලැබිය යුතුය.

IX වැනි කොටස

නිශ්චල දේපල
අත්කර ගැනීමේ
බලය.

- (17)(1) මේ ප්‍රඥප්තියේ අරමුණ සඳහා පළාත තුළ පිහිටි යම් නිශ්චල දේපලක් අත්කර ගැනීම අවශ්‍ය බව කාර්යාංශය අදහස් කරන විටදී අත්පත්කර ගැනීමට අපේක්ෂිත දේපල සම්බන්ධයෙන් අමාත්‍යවරයාගේ ඉල්ලීම මත කරනු ලබන අමාත්‍ය මණ්ඩල නිර්දේශයන් මගින්,
- (අ) එකී දේපල රජයේ දේපලක් වන විට ආණ්ඩුක්‍රම ව්‍යවස්ථාව යටතේ වූ 9 වන උපලේඛනයේ ලැයිස්තු අංක (1) හා (2) පරිශීෂ්ටයේ 1:2 විෂය යටතේ වූ කාර්යයක් සඳහා එකී දේපල කාර්යාංශයට ලබාදෙන ලෙස,
- (ආ) එකී දේපල පෞද්ගලික දේපලක් වන විට ඉඩම් අත්කර ගැනීමේ පනත යටතේ වූ කාර්යයක් සඳහා කාර්යාංශය වෙනුවෙන් මධ්‍යම රජයේ ඉඩම් විෂය භාර අමාත්‍යවරයා විසින් අත්පත් කරදෙන ලෙස ඉල්ලීමේ යෝජනාවක් සම්මත කරනු ලැබිය හැකිය.
- (2) (1) වන උප වගන්තිය යටතේ වන යෝජනාවක් පළාත් අමාත්‍ය මණ්ඩලය විසින් සම්මත කර ඇති විටදී එකී යෝජනාව,
- (අ) රජයේ දේපලක් සම්බන්ධයෙන් වන විට එම දේපල අයත් රජයේ ආයතනය වෙත හෝ,
- (ආ) පෞද්ගලික දේපලක් සම්බන්ධයෙන් වන විට මධ්‍යම රජයේ ඉඩම් විෂය භාර අමාත්‍යවරයා වෙත,
- විකල්ප විදුලිබල ශක්ති විෂය භාර අමාත්‍යාංශයේ ලේකම් විසින් ඒ පිළිබඳ නියමිත ආකෘති පත්‍රයේ ප්‍රධාන ලේකම් මගින් යොමු කළ යුතුය.

(3) (2) වන උප වගන්තිය යටතේ ඉදිරිපත් කරන ලද අයදුම්පත්‍රයක් මත, එකී දේපළ කාර්යාංශයට පවරාගැනීම සම්බන්ධයෙන් ගෙවිය යුතු යම් මුදලක් කාර්යාංශයේ අරමුදලෙන් ගෙවිය යුතුය.

(19)(1) මේ ප්‍රඥප්තිය යටතේ විධිවිධාන ක්‍රියාත්මක කිරීම හා බලාත්මක කිරීමට හා ගාස්තු අයකිරීමට අදාළ පහත සඳහන් සියළුම කරුණු හෝ ඉන් යම් කරුණක් සම්බන්ධයෙන් මෙම ප්‍රඥප්තියෙන් පැවරෙන බලතල වල ව්‍යාප්තියට භානියක් නොමැතිව මේ ප්‍රඥප්තියේ විධිවිධාන වලට අනුකූල නොවන රීති සෑදීම අමාත්‍යවරයා විසින් කරනු ලැබිය හැකිය.

රීති සෑදීමේ බලය.

(අ) කාර්යාංශයේ රැස්වීම් පැවැත්වීම.

(ආ) කාර්යාංශයේ ප්‍රධාන විධායක නිලධාරී වශයෙන් කාර්යාංශයේ අධ්‍යක්ෂකගේ බලතල හා කාර්යය

(ඇ) ඇස්තමේන්තු පිළියෙළ කිරීම

(ඈ) ගිණුම් තැබීම

(ඉ) කාර්යාංශයේ සාමාජිකයන්ට පාරිශ්‍රමික ගෙවීම

(ඊ) කාර්යාංශයේ සේවකයන්ට හා නිලධාරීන්ට ගෙවීම් කටයුතු කිරීම.

(උ) කාර්යාංශයේ අරමුණු ඉටුකරනු පිණිස හා මෙම ප්‍රඥප්තිය යටතට ගැනිය හැකි කවර හෝ කාරණා සම්බන්ධයෙන්

(ඌ) ප්‍රජාමූල සංවිධාන සමග ඇතිකරගනු ලබන ගිවිසුම් සම්බන්ධයෙන් කටයුතු කිරීම.

(2) මේ වගන්තිය යටතේ අමාත්‍යවරයා විසින් සාදනු ලබන සෑම රීතියක්ම ගැසට් පත්‍රයේ පළකරනු ලැබිය යුතු අතර, එසේ පළකිරීමෙන් පසු මාස 03ක් ඇතුළත අනුමැතිය සඳහා පළාත් සභාවට ඉදිරිපත් කළ යුතුය.

(3) (2) වන උප වගන්තිය යටතේ සාදනු ලබන සෑම රීතියක්ම ගැසට් පත්‍රයේ පළ කිරීමෙන් පසු හැකි තාක් ඉක්මනින් එකී රීතියට අවසර දෙන ලෙසට වූ යෝජනාවක් මගින් පළාත් සභාව වෙත ඉදිරිපත් කළ යුතු අතර, එය පළාත් සභාව යෝජනා සම්මතයක් මගින් පරිච්ඡින්න හෝ සංශෝධනය කළ හැකිය. පළාත් සභාව මගින් පරිච්ඡින්න හෝ සංශෝධනය කිරීමේ නිවේදනයක් නොපමාව ගැසට් පත්‍රයේ පළ කළ යුතුය. තවද එකී පරිච්ඡින්න කිරීම හෝ සංශෝධනය කිරීම එකී පළ කිරීමේ දින සිට එහෙත් ඒ දිනයට පෙරාතුව එම රීතිය යටතේ කරනු ලැබ තිබිය හැකි යම් දෙයකට හෝ ආරම්භ කර තිබිය හැකි යම් නීති කෘත්‍යයකට භානියක් නොමැතිව බලපෑ යුතුය.

20. (1) (අ) මෙම ප්‍රඥප්තිය යටතේ කාර්යාංශය විසින් සඳහා වශයෙන් කරනු ලබන හෝ කරන ලද්දේ යයි උද්දේශික යම් ක්‍රියාවක් සම්බන්ධයෙන් කාර්යාංශයට විරුද්ධවද,

ප්‍රඥප්තිය යටතේ කරන ලද ක්‍රියා සඳහා ආරක්ෂාව.

(ආ) මෙම ප්‍රඥප්තිය යටතේ හෝ කාර්යාංශයේ විධානය මත කාර්යාංශයේ යම් නිලධාරියකු, සේවකයෙකු හෝ නියෝජිතයකු විසින් සඳහා වශයෙන් කරනු ලබන හෝ කරන ලද්දේ යයි උද්දේශික යම් ක්‍රියාවක් සම්බන්ධයෙන් කාර්යාංශයේ යම් නිලධාරියකුට විරුද්ධවද, අධිකරණය ඉදිරියේ නඩු නොපැවරිය යුතුය.

(2) 1 වන උප වගන්තියේ සඳහන් යම් තැනැත්තෙකු විසින් මේ ප්‍රඥප්තිය යටතේ හෝ කාර්යාංශයේ විධානයන් මත හෝ කරන ලද යම් ක්‍රියාවක් සම්බන්ධයෙන් ඔහුට විරුද්ධව යම් අධිකරණයක් ඉදිරියේ පවරන ලද යම් සිවිල් හෝ අපරාධ නඩුවකදී එකී ක්‍රියාව කරන ලද්දේ සඳහා වශයෙන් යයි අධිකරණය තීරණය කරන්නේ නම් ඔහු විසින් කරන දරන ලද වියදම් කාර්යාංශයේ අරමුදලින් ගෙවනු ලැබිය යුතුය.

(1) කාර්යාංශයේ යම් සාමාජිකයෙකු හෝ කාර්යාංශයේ යම් සේවා නියුක්තයකු දණ්ඩ නීති සංග්‍රහයේ අර්ථානුකූලව රජයේ සේවකයෙකු වශයෙන් සලකනු ලැබිය යුතුය.

කාර්යාංශයේ සාමාජිකයන්, සේවා නියුක්තයන් රජයේ සේවකයන්.

(2) කාර්යාංශය අල්ලස් පනතේ අර්ථානුකූලව රජයේ සේවයකු වශයෙන් සලකනු ලැබිය යුතුය.

මේ ප්‍රඥප්තිය හෝ ඒ යටතේ සාදන ලද යම් රීතියක, යම් විධිවිධානයක් යටතේ හෝ යම් විධිවිධානයක් ප්‍රකාර තමා වෙත සතුටු හෝ පැවරුණු යම් කාර්යයක් කිරීමේදී හෝ යම් කාර්යයක් ක්‍රියාවේ යෙදවීමේදී කාර්යාංශයේ යම් නිලධාරියෙකුට ඕනෑකමින් බාධා පමුණුවන කවරකු හෝ වරදකට වරදකරු වන අතර, මහේස්ත්‍රාත්වරයෙකු ඉදිරියේ පැවැත්වෙන ලඝු නඩු විභාගයකින් පසු වරදකරු කරනු ලැබුවිට, රුපියල් පන්දහසකට නොඅඩු හා රුපියල් පනස් දහසක් නොඉක්මවන

කාර්යාංශයේ නිලධාරීන්ට, සේවකයින්ට බාධාකිරීම් සම්බන්ධයෙන් දඬුවම්.

දඩයකට හෝ මාස 03 කට නොඅඩු වසර 01 කට නොවැඩි සිරගත කිරීමක් හෝ එකී දෙයාකාරයෙන්ම හෝ දඩුවමකට යටත් විය යුතුය.

අර්ථ නිරූපනය

“කාර්යාංශයේ ” යන වචනවලින් බස්නාහිර පළාත් විකල්ප විදුලිබල කාර්යාංශය යනුවෙන් අදහස් වන්නේය. “අමාත්‍යවරයා” යන්නෙන් බස්නාහිර පළාත් සභාවේ අමාත්‍ය මණ්ඩලයේ විදුලිබල විෂයභාර අමාත්‍යවරයා අදහස් වන්නේය. “අමාත්‍ය මණ්ඩලය” යන්නෙන් බස්නාහිර පළාතේ පළාත් සභාවේ අමාත්‍ය මණ්ඩලය අදහස් වන්නේය. “පළාත” යන්නෙන් බස්නාහිර පළාත අදහස් වන්නේය. ගැසට් පත්‍රය යන්නෙන් ශ්‍රී ලංකා ප්‍රජාතාන්ත්‍රික සමාජවාදී ජනරජයේ “ගැසට් පත්‍රය” අදහස් වන්නේය.

බස්නාහිර පළාතේ පළාත් සභාවේ 2008 අංක 06 දරන විකල්ප විදුලිබල ප්‍රඥප්තිය නම් වූ මෙම ප්‍රඥප්තිය 2008 ඔක්තෝබර් මස 21 වන දින පැවති බස්නාහිර පළාතේ පළාත් සභා රැස්වීමේදී සභා සම්මත වූ බව සහතික කරමි.

ජගත් අංගගේ,
සභාපති,
බස්නාහිර පළාතේ පළාත් සභාව.

2008 නොවැම්බර් මස 19 දින.

එස්. අලවි මව්ලානා,
ආණ්ඩුකාරවර,
බස්නාහිර පළාත.

2008 නොවැම්බර් මස 26 දින.